

పశ్చాత్తప్తము

నేను గౌరవ మర్యాదలు కల కుటుంబంలో పుట్టినవాణ్ణి. ఆ సావాసాలూ ఆ ఆలవాట్లూ నాకు ఎప్పుడు అలవడినవో జ్ఞాపకంలేదు. నాకు పది పన్నెండేళ్ళు రాకపూర్వమే నేను ఇల్లు పట్టకుండా తిరగసాగాను. నాకు అనేకమంది స్నేహితులుండేవాళ్ళు. అంతా దైర్యవంతులు. వాళ్ళ దైర్య సాహసాలకు నేను భ్రమిసిపోయినాను. నేను తలపెట్టటానికి ఆసంభవమైన పనులు వాళ్ళు ప్రతిరోజూ అనేకం చేసేవాళ్ళు. మా అమ్మా మా నాన్న నేను గొప్పవాణ్ణి, నా స్నేహితులు వట్టివెదవలనీ, వాళ్ళ సహవాసం చేసి నేను చెడిపోతాననీ చెప్పేవాళ్ళు. ఆ మాటలు నేనెట్లా విశ్వసించను! నా స్నేహితులు నాకన్న వెదవలు ఎంతమాత్రమూ కాదు. వాళ్ళతో నన్ను సహవాసం చెయ్యనివ్వటమే నాకెంతో గొప్పగా ఉండేది. అంతేకాక మా పెద్ద వాళ్ళకు దేనిచేనియందు గురి ఉండేదో వాటిలో ఒకదానియందు కూడా నాకు గురి లేదు. నాకు చదువులో గురిలేదు! నాకు చదువుచూస్తే అసహ్యం, మేషరును చూస్తే అసహ్యం. మంచి మార్కులు వచ్చే పిల్లలనుచూస్తే అసహ్యం! నాకు స్నేహితులతో తిరగటమూ, చాటుగా మామిడికాయలూ, కొబ్బరికాయలూ కొయ్యటమూ టిక్కెట్టు లేకుండా నాటకాలకూ సినిమాలకూ రైలుమీద దగ్గిర ఊళ్ళకూ వెళ్ళిరావటమూ, నాతో విరోధం కట్టినవాళ్ళను తన్నించటమూ తప్ప ఇంకేమీ ఇషం లేదు. ఇదంతా తప్పని లోకం అనుకుంటుందని నే నెరుగుదును. కాని అది తప్పని నా మనసుకు తట్టలేదు. నా కర్థమయ్యేటట్టు ఎవరూ బోధించలేదు.

నాకు పదిహేను పదహారేళ్ళు వచ్చేటప్పటికి నన్ను మావాళ్ళు “వదిలిపెట్టి ఊరుకున్నారు!” వాళ్ళు ఆ పనిచేసి నాకేదో పెద్ద శిక్ష ఇచ్చామనుకున్నట్టు కనపడ్డారు. కాని నా ప్రాణం చురింత సుఖపడ్డది. ఆ రోజుల్లో నేను భోజనానికి మాత్రమే ఇంటికి వెళ్ళేవాణ్ణి. నాకు బీడీలకూ కాఫీకి కావలసిన డబ్బులు మా నాన్న నడిగో, మా అమ్మ నడిగో, ఇద్దరూ ఇవ్వకపోతే దొంగలింవో అదికూడా వీలుపడకపోతే ఏమైనా వస్తువులు యింటినుంచి ఎత్తుకుపోయి అమ్మో సంపాదించేవాణ్ణి.

ఒకనాడు నా దొంగతనం పట్టుకుని మానాన్న నన్ను బావగొట్టాడు. మా అన్నయ్యకు చదువుకింద బోలెడంత ఖర్చు అయ్యేది. అదంతా నాకెందుకివ్వరు? నాకు రోజూ మూడణాలు కావాలి. మావాడి జీతానికే రోజూ అర్థరూపాయి పడుతుందే! ఈ వాదన మా నాన్నకు నచ్చలేదు. నేను కూడా చదువుకుంటే నాకూ

డబ్బులిస్తానంటాడు. స్కూలువాళ్ళకివ్వటానికి ఆయనకు అభ్యంతరం లేదు. కాని నాకివ్వటానికి అభ్యంతరం !

ఒకనాడు మా అన్నయ్య నేనింటికి భోజనానికి వచ్చేటప్పటికి “తిండి వేళకు మాత్రం ఇల్లు కనపడుతుంది అయ్యకు!” అని వెక్కిరించాడు నన్ను. నాకు వాణ్ని చూస్తే మండిపోయింది, వాడిమీదపడి చావగొట్టాను.

ఆ తరవాత మా నాన్న ఇంటికి అసలే రావద్దని శాసించాడు. నేను అమిత పొగరుగా “నేను రానేరాను పో!” అని భోజనం చెయ్యకుండా వచ్చేశాను. ఇక ఆ యింటో అడుగు పెట్టకూడదను కున్నాను. ఆనాడల్లా నాకు తిండిలేదు. ఆరాత్రి సత్రం అరుగుమీద పడుకుని ఆవుకోలేకుండా ఏడిచాను. నాకప్పుడు ఆకలికూడా తెలియలేదు. కాని మా అమ్మ జ్ఞాపకం వచ్చింది. నా చిన్ననాటి సంగతంతా జ్ఞాపకం వచ్చింది. మా అమ్మనుచూసి ఎంతో కాలమయినట్టుగా ఉంది నాకు.

మర్నాడు ఉదయమే సత్రంలో ఒకామెను “ఏమండీ, కాస్త చద్దన్నం ఉంటే పెడతాచూ? ఆకలి అవుతున్నది,” అని అడిగాను. ఆవిడ నన్ను చూసి “ఎవ రబ్బాయివి?” అంది. నాకు కోపంవచ్చి అక్కడినుంచి కదిలాను. ఆవిడ వెనక్కు పిలిచి, “రా, నాయనా! ఎందుకు వెళ్ళిపోతావు? అన్నం పెడతా రా!” అన్నది మా అమ్మ అయినా నా కంత బాగాపెట్టి ఉండదు. కాని నేను ఎక్కువ తినలేక పోయినాను. ఇన్ని మంచినీళ్ళు తాగి అక్కడినించి బయలుదేరాను. సాంబయ్య కొట్టులో ఒక బీడీ అడిగి తీసుకుని అది కాల్చుకుంటూ మా స్నేహితులెవరైనా కని పిస్తారేమో అని బయలుదేరాను.

గుడిదగ్గర నెకండు కంపెనీ వాళ్ళ గదిలో హోమ్మోనియం వాయింపు విని పించింది. లోపలికి తొంగిచూస్తే హోమ్మోనిస్టుగారు పెట్టెదగ్గర కూర్చుని ఒక చేత్తో ఏదో వాయింపుకుంటున్నాడు. లోపల ఇంకెవరూ లేరు. నేను మెల్లిగా లోపల ప్రవేశించి ఆయన దగ్గరికి జరిగాను. ఆయన వాయింపు మానేసి నా వంకచూసి, “ఎవరునువు?” అన్నాడు.

“ఏదన్నా వాయింపుండీ!” అన్నాను. ఆయన వినిపించుకోలేదు.

కొంచెం దైర్యంగేసి “నేను పాడిలే వాయిస్తారూ?” అన్నాను.

ఆయన ఎగతాళిగానవ్వి “ఏం పాడతావు” అన్నాడు.

“ఏదన్నా పద్యం.”

“పాడు.” అన్నాడాయన శ్రుతిపెట్టి. ఆ శ్రుతి నాకు చాలా ఎక్కువయింది. ఇంకో శ్రుతి పెట్టాడు. నేను రామనాథశాస్త్రి¹ పద్యం ఒకటి పాడాను.

“ఇంకోటి పాడు!” అంటూ ఆయన నాకు వాయింపు మొదలుపెట్టాడు.

“కీర్తనలేమన్నా వచ్చునా?” అన్నాడాయన. ఎవరో ఆడమనిషి — హీరా

1. రామనాథశాస్త్రి పద్యం : కపీలవాయి రామనాథశాస్త్రి పద్యం.

దాయి అనుకుంటాను!— రికార్డులో పాడిన కీర్తన ఒకటి నేను కల్పించుకున్న సాహిత్యంతో పాడాను.

మా కిద్దరికీ సావాసమయింది.

“సుందర్రామయ్యగారిని రాసి, ఆయనకు పాడి వినిపింతువుగాని!” అన్నా వాయన. నా సంతోషానికి మేరలేదు. నావేతకూడా వేషాయి వేయించి డబ్బిస్తారేమో అని నాకు ఆశపుట్టింది. నాకు వేషాయివెయ్యాలని ఎప్పుడూ ఉండేది. కాని నన్నెప్పుడూ వెయ్యనివ్వకనీ, నాకు వెయ్యటం చాతకాదనీ అనుకునేవాణ్ణి.

సుందర్రామయ్యగారు కూడా నాచేత చాలాసేపు పాడించి నన్ను వీపుమీద తట్టి “బేష్” అన్నాడు. అంతే! ఇంకేమీ జరగలేదు. నాకు కష్టం వేసింది. నేనాచోటు వదలిపెట్టి పుణ్ణా బజారువెంట సడవసాగాను.

వీధివెంట సినిమా వాళ్ళబండి వస్తున్నది. ఆ బండిలో మా స్నేహితుడొకడు కాగితాలు పంచిపెట్టుచున్నాడు. నేను కూడా ఆ బండిలోనే ఎక్కి వాడితో జరిగిం చుంలా చెప్పాను. వాడు కూడా సంతోషించి, “ఒరివెవవా ! వేషం వేస్తానని సుంద ర్రామయ్యతో అకకపోయిరావుత్రా? వాళ్ళంతట వాళ్ళే వేషం ఇస్తారూ?” అన్నాడు.

ఆ సాయంకాలం నా స్నేహితుడిచ్చిన రెండణాలు పెట్టి కాఫీహోటల్లో తిని ఒక కానీ టీడీలు కొనుక్కొని నెకండు కంపెనీవాళ్ళ గదికి మళ్ళీ వెళ్ళాను. వాళ్ళకు మళ్ళీ వచ్చిసందుకు కోడం వస్తుందేమో అని భయపడ్డాను. కాని హోమ్లోనిస్తు గారు నన్ను చూడగానే సుర్తుపట్టి, మళ్ళీ సాడమన్నాడు. ఈ సారి గదిలో చాలా మంది ఉన్నారు. వాళ్ళంతా ఏమనుకుంటారో అని భయపడుతూ ఒక కీర్తన పాడాను. హోమ్లోనిస్తుగారు నన్ను ప్రోత్సహించి ఇంకొకటి పాడమన్నాడు.

నాకు వేషం ఇమ్మని సుందర్రామయ్యగారిని అడగటం మాత్రం నాచాత కాలేదు. సాయంకాలం ఆయన వెంట వారింటికి వెళ్ళి ఆయన ఇంట్లోకి వెళ్ళబోతుం దగా పిలిచి భయపడుతూ అడిగాను. ఆయన కాస్సేపు అనుమానించి, “రేపు చూదాంలే” అన్నాడు....

నాటకాల్లోదిగి లాస్ట పేరు సంపాదించటం మొదలు పెట్టగానే నా వెనకటి స్నేహితులు తగ్గి కొత్త స్నేహితులు జాన్తి అయినై. ఈ స్నేహితులకంటే వెన కటి స్నేహితులే మంచి వాళ్ళనిపించేది నాకు. అయినా వీళ్ళకున్న నాగరికత నా వెనకటి స్నేహితులకు లేదు. వీళ్ళు నా చేత డబ్బు ఖర్చు పెట్టించేవాళ్ళు, నాచేత పనులు చేయించుకునేవాళ్ళు. నమ్మించి మోసం చేసే వాళ్ళు. అయినా వీళ్ళ దుర్బుద్ధులకు అలవాటు పడిపోయినాను. నా వెనకటి స్నేహితులను నేను కావాలని వదిలిపెట్టలేదు. వాళ్ళంతట వాళ్ళే దూరంగా తొలిగి పోసాగారు—నా కారోజున సినిమావాళ్ళబండిలో కనిపించినవాడు కూడా !

ఈ కొత్త స్నేహితులవల్ల నాకు తాగుడొకడి, వేళ్ళొకటి, పట్టుబడినై.

తాగుడు నేను పనిపెట్టుకుని అలవాటు చేసుకున్నాను. కాని భోగంవాళ్ళు

నన్ను పిలిపించుకుని నాచేత డబ్బు ఖర్చు పెట్టించేవాళ్ళు. మొట్ట మొదట వాళ్ళు పిలిస్తే వెళ్ళి తీరాలన్నట్టు వెళ్ళేవాణ్ణి. కాని క్రమంగా వాళ్ళను తప్పించుకుని తిరగటం నేర్చుకున్నాను. నాకు భోగంవాళ్ళు ఎన్నడూ సరిపడలేదు. వాళ్ళు అబద్ధాలాడుతారు. వాళ్ళాడేవి అబద్ధాలని ఎంత తెలివి తక్కువ వెదవకుకూడా తెలుస్తూనే ఉంటుంది.

కాని నాకు ఇందుమతిమీద నిజంగా ఆపేక్షపట్టింది. మా ఇద్దరి సాహవాసమూ సంగీతం దగ్గర ప్రారంభమయింది. దానిమీద దానితల్లి చాలా ఆశలు పెట్టుకున్నది. ఆ ముసలిదానికి నెలకు ఆరవైరూపాయల జీతగాణ్ణి నేను అనలేదు. (నిజానికి ఇండుమతి—మొదలు పెట్టినపేరు వెంకట నరుసులు—చాలా అందగత్తే, చిన్నదీ, మంచిదీకూడానూ!) కాని ఇందుమతి నన్ను వదిలి పెట్టలేదు. నిజమైన శ్రీసుఖం దాన్నించే నేను తెలుసుకున్నాను.

నా పేను పేపర్లలోపడటం మొదలు పెట్టిన తరువాత నా జీవితంలో మరొక మార్పు జరిగింది. నాటకానికి యాభై చొప్పున ఇచ్చి నన్ను పెద్ద పెద్ద నటులంతా పిలవటంకూడా ముఖ్యవిషయం కాదు. కంపెనీవాళ్ళ మూకలోనించి లేచి నేను నాగరిక ప్రపంచంలో పడ్డాను! అమిత గొప్ప గొప్ప వాళ్ళంతా—స్ట్రీడర్లేమిటి, మునసబులేమిటి, కవులేమిటి, పండితులేమిటి, అన్ని రకాలవారూ—నన్ను చూడరావటమూ నాతో పరిచయం పెంచుకోవటమూ ప్రారంభించారు. ఎప్పుడన్నా పౌరు గుళ్ళకు వెళ్ళిసప్పుడు అనేకమంది చదువుకున్న ఆడవాళ్ళూ మొగవాళ్ళూ మా లాడ్డికి కూడా వచ్చి టీకి టిఫినుకూ కార్లమీద ఎక్కించుకు తీసుకుపోసాగారు నన్ను.

ఈ రోజుల్లో నేను పశ్చాత్తాప పడసాగాను, నా చిన్నతనపు పాపాలకు. వీళ్ళంతా పుటకలో నాకన్న ఎక్కువయినవాళ్ళు కారు. కాని నేను నా బాల్య ప్రవర్తన వల్ల ఈ సమాజానికి వెలి అయినాను. ఈ నాగరికత మధ్య నాకు తాత్కాలిక స్థానమేకాని మళ్ళా నేను వెళ్ళవలసింది ఇందుమతి దగ్గరకేగా! అది నేను రోజూ చూచే సంసారి శ్రీలతో ఎన్నడు సమానం కాదు! ఇతరులు తమ తమ భార్యలను వెంటపెట్టుకుని ఎక్కడికైనా పోగలరు, గౌరవం పొందగలరు. నేనా? నేనూ. నా ముండా నాముండవల్ల నాకు కొంత సుఖం లేదనికాదు—అంతకంటే ఎక్కువలేదని!

ఒకప్పుడు నాగరికతను నిరసించి ఉండటం నాదే పొరపాటు. నన్ను తప్పు పట్టిన నా తల్లిదండ్రులూ, మా అన్నయ్య, నా బంధువులూ నా మీద కట్టుకట్టారనుకున్నాను. నేను సుఖపడటం వాళ్ళకిష్టం లేదనుకున్నాను. ఎంత పొరపాటూ!

నేను బాగుపడ్డందుకు అందరూ సంతోషించారు. నేనిప్పటికైనా వాళ్ళ ప్రపంచంలోపడి బాగుపడతానని విశ్వసించుతున్నారు! వాళ్ళు అప్పుడప్పుడూ రాస్తూ వచ్చిన ఉత్తరాలవల్ల నాకు ఆశ పుట్టటం మొదలుపెట్టింది—ముఖ్యంగా మా అన్న రాసిన ఉత్తరంవల్ల!

“....నువ్విప్పుడు లోకజ్ఞానం చాలా సంపాదించినావు ! నీకు నే నేమీ చెప్ప నక్కర్లేదు కాని నీ ధర్మం నువు నిర్వర్తించటం, అనగా నీకు తగిన పిల్లను వివాహం చేసుకుని ఆమె యందు సంతానం కనటం, నీ విధి ! మనతో జాతి అంతం కాదు. మన పిల్లలకు సంఘంలో మనకున్న పరపతి ఉండాలి. ఉండటం విధి ! నీ పేరు ప్రతిష్టలు అభివృద్ధి అయినకొద్దీ నీకు నాగరికతగల భార్య, నాగరికతగల జీవనమూ మరింత ఆవసరం. నీ సుఖం విసర్జించమని చెప్పటంలేదు. నీకు తగిన భార్య సంసారమూ ఏర్పాటయితే దాని చాటున నువ్వేమిచేసినా కనిపించదు. బాగా ఆలోచించుకో?ఇక్కడ ఒక దివ్యమైన సంబంధం ఉంది. నీ కభ్యంతరం లేకపోతే వచ్చి చూసిపో. నువు సరేనంటే ఒక్క ఊణంలో ముహూర్తం పెట్టించి పెళ్ళి జరిపిం తాము !”

ఎట్లాగైనా విద్యావంతుడి రాత విద్యతో కూడుకుని ఉంటుంది !

మా అన్నయ్య సలహా దాగుంది. నేను ఇందుమతిని వదిలి పెట్టవలసిన ఆవ సరం కూడా లేదు. కాని ఈ పెళ్ళి చేసుకుంటే నలుగురు బంధువులూ వస్తూ పోతూ ఉంటారు ! ఇల్లంటూ ఒకటి ఏర్పడి పచ్చపచ్చగా ఉంటుంది. నాకు పుట్టే పిల్లలకు సమాజంలో స్థానం ఉంటుంది. ఇప్పుడేముందీ ? దిక్కు దిక్కు మంటూ నేను ఇందుమతీ ! మా ఇంటికి మర్యాదస్తు లెవరూ రారు. మాకు సమాజంతో ఏమీ సంబంధం లేదు. మేము అదృష్టం చాలక పిల్లలను కంటే వాళ్ళను మా అనంతరం దగ్గరకు తీయవలసిన వాళ్ళు ఇందుమతి చుట్టాలూ; నా స్నేహితులూ!

మా అన్న చెప్పినట్టు చెయ్యటానికి తీర్మానించుకున్నాను. అతను సంఘ మర్యాదలు గుర్తెరిగినవాడు. సంఘంలో పరపతి కలవాడు.

అతను నాకు సహాయం చెయ్యటానికి వూనుకోవటమే నా అదృష్ట మను కున్నాను.... ఈ గొడవగతా ఇందూకు చెప్పటం దేనికీ?

తీరికగా ఉన్నరోజు చూసి సాధ్యమైనంత త్వరలో చూ అన్నగారుంటున్న ఊరు చేరాను. మా అన్నగారికి ఉద్యోగమయింది. మా అమ్మా నాన్నా అక్కడే ఉంటున్నారు. వాళ్ళనందర్నీ చూసి ఏడేళ్ళయింది? మా ఆమ్మ నన్ను చూడగానే ఏడిచింది. నాకు కూడా కళ్ళు తడి అయినై. మానాన్న నన్ను చూడగానే “ఏమోయ్! ఇంకా మనిషి ఆకారంలోనే ఉన్నావే! పుచ్చి పురుగులు పడిపోయినా వనుకున్నాను!” అన్నాడు. మా వదినగారు నన్ను విషప్పురుగును చూసినట్టు చూడసాగింది. నాకు కష్టం వేసింది— కాని ఆవిడ తప్పేముంది?

మా అన్నయ్య నన్ను చూసి చాలా సంతోషించాడు. నా పరివర్తనకు నన్ను చాలా శ్లాఘించాడు. తను ఆకాశాన్నించి ఊడిపడ్డవాడల్లె అదొక రకమైన ధోరణిలో మాట్లాడాడు కాని నేను అణకువతో సహించాను. నిక్కినీలగటానికి నాకు నైతికంగా ఏమీ హక్కున్నది?

“పిల్ల చాలా బాగుంటుంది. ఆటే భాగ్యవంతులుకారు కాని చాలా పరువు మత్యాదలు గల కుటుంబం. నీకు వాళ్ళు పిల్లనివ్వటానికి అంగీకరించటం నీ అదృష్ట మేనని నిష్పక్షపాతంగా చెబుతాను!.... పిల్లను సాయంకాలం చూతామా?” అన్నాడు మా అన్నయ్య.

నాలో ఒక విధమైన ఆంధోకన ప్రారంభమయింది. ఈ ఏశ్చాత్తాపమూ పరివర్తనా నేసనుకున్నంత రుచికరంగా లేవు. నేను ఇంతకాలమూ బురదలో పొర్లాడి వచ్చానని నన్ను మాసిస ప్రతివాడూ నాకు స్థాపకం చేస్తున్నాడు!... దీనికి నేను తలబిగ్గి తీరాలల్లే కనిపించింది. కానీ, ఏం చేస్తానుని తృప్తిపడ్డాను.

ఆ సాయంకాలం మూడు గంటలకు నేనూ చూచా అన్నయ్య పిల్లను చూడటానికి వెళ్ళాం. వారిల్లు చూడగానే నా ఉత్సాహం సహించబ్బింది. వట్టి పూరికొంప. మరీ దర్శితులల్లే కనిపించారు. నాకు పిల్లనివ్వటానికి అంగీకరించిన పెద్ద మనిషి మమ్మల్ని చూడగానే ఎంతో వినయ విధేయతలతో, “రండి, రండి దయచెయ్యండి!” అని ఒక నులకకుక్కి వచ్చాడు.

“ఇవాళ శివరామయ్య గారింట్లో తద్దినం పెట్టించి ఇప్పుడే వచ్చాను!” అన్నాడాయన మా అన్నయ్యతో! నాకు మతి పోయినట్టయింది! మా అన్నగారు నిశ్చితంగా చిరునవ్వు నవ్వటం చూచాను.

“పిల్లవేదీ?” అన్నాడు మా అన్నగారు.

“ఆ! ఆ! పిల్లది!.... ఒసే, పుణ్యవతిని ఇట్లా రమ్మనవే!”

పుణ్యవతి వచ్చింది! పదేళ్ళపిల్ల. నల్లగా ఉంది; మొహాన కానీ పరిమాణం గల ఒక కాల్పు మచ్చ; మిట్టకళ్ళు; పైన వెడల్పుగా ఉండి కిందికి కోలగావచ్చి గడ్డం దగ్గర కొనతేలిన మొహం. . . ఇక నేనేమీ గమనించలేక పోయినాను. మా అన్నగారు ఆ పురోహితుడూ పెళ్ళి నిశ్చయమైనట్టే మాట్లాడుతున్నారు.

నాకంతా ఆర్థమయింది. నేను పోగొట్టుకున్న నాగరికత ఇదీ! నా ప్రాణానికి ఈ పిల్లే అందగత్తె! ఆ పురోహితుడు తన కూతుర్ని నా కివ్వటం నా అదృష్టం! అంతకంటే నేను ఎక్కువ కోరుతున్నానని తెలిస్తే సంఘం నిర్ధాంత పోతుంది!

“నువ్వు కాస్తే పుంటావా? నేను కాస్త పనిమీద వెళ్ళాలి!” అన్నాను.

మా అన్నయ్య నావంక చూసి లాలూచీగా నవ్వి, “సరే, పద! ఇంటి దగ్గరే ఉండు. నే నిప్పుడే వస్తున్నాను!” అన్నాడు. నేను తల ఊపి బయటికివచ్చి బైము చూసుకున్నాను. నాకు తిరుగుబండి అందుతుంది

నేను రైలులో ఎక్కగానే నే నెక్కినపెట్టె పక్క పెట్టెలో ఒకాయన బిగ్గిరగా అరవటం వినిపించింది.

1. శ్రాద్ధకర్మలు చేసే వైదీకి బ్రాహ్మణ సంప్రదాయం.

“ఈ రోజుల్లో డబ్బుపెట్టి కొనుక్కోలేం దేముందండి ! డబ్బున్నచోటికి నాగరికత సెడివిరాదూ? వర్తకం ఉన్నచోట బస్తీలు ఏర్పడటం లేదూ ? నీతిగా ఉండి డబ్బు లేని వాళ్ళకు సంఘంలో ఎక్కువ స్థానం ఉంటున్నదా ? డబ్బుండి నీతిలేని వాళ్ళకు ఎక్కువ స్థానం ఉంటున్నదా?”

“అవును! నా బంధువులంతా నేను మారానని నన్ను కటాక్షించలేదు. నేను డబ్బు సంపాదించు తున్నానని — ఒక్కొక్క నెల నాకు వెయ్యి రూపాయల ఆదాయం కూడా ఉంటున్నదని — మళ్ళా నాతో చుట్టరికం కలప వచ్చారు! ఈ వెధవ లందరిచేతా నా ఇంచూ అడుగులకు మడుగు లొత్తేటట్టు చేస్తాను! నా డబ్బుతో దానికి నాగరికత కలిగిస్తాను. దాన్ని నాగరికతల మద్యపెట్టి సంసారి స్త్రీలందరూ దాన్ని పూసుకుని తిరిగేటటు చేస్తాను. నా చుట్టూ ఉండే సాంఘిక జీవితం దాని చుట్టూ, నూర్చుడిచుట్టూ గ్రహాల పరిభ్రమించినట్టు పరిభ్రమించుతుంది! ఫాషనులకూ పేరంటాసికి గూడా దానికే అగ్రతాంబూలం అవుతుంది!” అని ప్రతిజ్ఞ చేశాను.

నా ప్రతిజ్ఞ ఎంతవరకు నెరవేర్చ కలిగానో లోకం ఎరుగును !

— ముద్రణ : ఆగస్టు 1937,

స్వగతం కవల సంపుటి, యువ కార్యాలయం; తెనాలి.